

# Ko e Fo'i Manupuna Pepa Lanu Kulokulá

*Ko e me'a pē na'e fakakaukau ki ai 'a 'Ivī ko e fiefia 'a hono kaungāme'á he 'ikai te ne 'inasi aí.*



**Fai 'e Eve Dayton**  
(Makatu'unga 'i ha talanoa mo'oni)

*"Na'á ku mahaki, pea na'a mou 'ahi mai kiate au"*  
(Mātiu 25:36).

Na'e sa'ia 'a 'Ivi 'i he taimi Kilisimasi. Ne faka'aonga'i Ne he'ene kalasi 'i he akó 'a e pongi-pongi ke valivali ha ngaahi kaati mo fanongo ki ha ngaahi hiva fakafiefia.

Na'e pehē 'e Misisi Kuluni, "Ko e taimi laukongá 'eni. "Pea kapau 'e 'osi kotoa ho'o laukongá he 'ahó ni mo 'apongipongi, he 'ikai leva ke 'i ai ha'o ngāue fakaako ke fai mei 'api lolotonga e mālōlō."

Na'e mavava fiefia kotoa e tamaiki 'i he kalasi 'a 'Ivi. Ka na'e 'ikai ke fu'u ongo'i fiefia 'a 'Ivi. Na'á ne ki'i tetetete 'i he'ene to'o hake 'ene tohi ke laú. Na'á ne ongo'i mokosia 'aupito pea mamahi hono fo'i mongá. Na'e vevela hono fofonga 'i he'ene sio fakamama'u ki he ngaahi lea 'i he pēsí. 'I he tuku 'a e akó, na'e ongo'i foki 'e 'Ivi ne langa hono keté.

Faifai pea kuo taimi ke lue ki 'api mo Timi mo Uilemā, ko hono tuonga'ané mo e tokouá. Ne nau fa'a fiefia 'i he

hala ki 'apí. Na'a nau fa'a va'inga taufetuli pe fa'u ha ki'i siana 'aki e sinoú. Ka ko e 'aho ko 'ení, ko e me'a pē na'e fie ma'u 'e 'Ivī ke ne a'u ki 'api 'o tokoto.

'I he taimi ne a'u ai 'a 'Ivi ki 'apí, na'e ala 'a Mama ki hono la'é.

Na'á ne pehē, "Okú ke mofi. "Oku fie ma'u ke ke inu e vai ke lahi pea mālōlō."

Na'e kaka hake 'a 'Ivi ki he mohengá pea ne tō 'o mohe he taimi pē ko iá. 'I he pongipongi hono hokó, na'e femo'uekina e tokotaha kotoa 'i hono fāmilí 'i he teuteu ki he 'aho ko iá. Ka na'e pehē 'e Mama na'e fu'u puke 'a 'Ivi ke 'alu 'o ako.

Na'e manatu'i leva 'e 'Ivi ha me'a na'á ne ongo'i loto-mamahi ai. Ko e 'ahó ni 'e fai ai e paati Kilisimasi 'a e akó!

Na'e totonu ke nau faka'osi 'enau ngāue 'ātí mo hiva ha ngaahi hiva pea kai sapa. Na'e pau ke ne 'alu!

Ka na'e 'ikai liliu e fakakaukau 'a Mamá.

Na'á ne pehē, "E 'ofa'anga, 'oku ou kole fakamolemole atu 'i ho'o nofo he pātí. "Ka 'oku mahu'inga ange ho'o mo'ui lelei."

Ne kamata ke tangi 'a 'Ivi. Na'e feinga 'a Mama ke tokoni ke ne ongo'i

sai 'aki ha supo ifo. Ka ko e me'a pē na'e fakakaukau ki ai 'a 'Ivī ko e fiefia 'a hono kaungāme'á he 'ikai te ne 'inasi aí.

'I he ho'atā efiāfi, na'e foki mai 'a Timi mo Uilemā mei he akó. Na'e kulokula hona kou'ahé he va'inga 'i he sinoú.

Na'e pehē 'e Uilemā, "Na'e fakalata 'aupito e paati 'a e akó. "Na'a mau ngaahi ha fanga fo'i manupuna pepa lanu kulokula ke tautau 'i 'api."

Na'e to'o hake 'e Timi ha me'a mei hono kató.

"Pea ko ē—na'e 'omai 'e Misisi Kuluni ha me'a ofa makehe ma'au. Ke ke lava foki 'o ngaohi mo ha fo'i manupuna pepa lanu kulokula!"

Na'e malimali 'a 'Ivi. "Te ke lava 'o fakahinohino mai hono 'ai?"

Na'e fakahinohino ange 'e Timi mo Uilemā kia 'Ivi e founga ke kosi 'i he laine motumotú pea pelu ke tonú.



Na'á na tokoni ange ke nono'o e afó.

"Mama, sio ki he me'a na'á ku ngaohí!" Ko e lea ange ia 'a 'Ivī mo faka'ali'ali ange 'ene me'a teuteu Kilisimasi fo'ou 'oku sa'ia taha aí.

Na'e fakakaukau 'a 'Ivi ki he angalelei 'a Misisi Kuluni 'o manatu'i ia 'i he'ene puké, mo e founga foki na'e tokoni'i ia 'e Timi mo Uilemā. Ko e taimi ni leva, 'i he vakai 'a 'Ivi ki he'ene fo'i manupuna pepa lanu kulokulá, te ne ongo'i 'oku 'ofa'i lahi ia. ●

*'Oku nofo 'a e tokotaha na'á ne fa'u 'i 'Aitahō, USA.*

## Ngaohi ha Fo'i Manupuna Pepa!

1. Kosi pea to'o 'a e peesi ko 'ení 'o fakapipiki ki ha pepa kulokula. Hili iá pea kosi'i 'a e fo'i manupuná mo e ongo kapakaú.
2. Kosi fakalelei ha fo'i ava 'i he laine motumotu he fo'i manupuná. Fakahū e ongo kapakaú 'i he ongo fo'i avá.
3. Fakaava 'i 'olunga he ongo kapakaú pea fakahū ha ki fo'i afo ai ke tautau 'aki.

